

श्रीः

पूज्याय राघवेन्द्राय सत्यधर्मरताय च ।
भजतां कल्पवृक्षाय नमतां कामधेनवे ॥

श्रीसुधीन्द्राब्धिसम्भूतान् राघवेन्द्रकलानिधीन् ।
सेवे सदाज्ञान्सौख्यार्थं सन्तापत्रयशान्तये ॥

॥ श्रीमद्धनुमभीममध्वान्तर्गतरामकृष्णवेदव्यासात्मक श्रीलक्ष्मीहयग्रीवाय नमः ॥

श्री राघवेन्द्रतीर्थं प्रणीतम्

सर्वसमर्पणगद्यम्

ॐ जाग्रत्स्वप्नसुषुप्त्याख्यावस्थात्रयनियामक, मदन्तर्यामिमुख्यप्राणान्तर्गत
विश्वतैजसप्राज्ञात्मक, हिङ्गारादिषट्सामप्रतिपाद्य षट्कालनियामक,
अनिरुद्धप्रद्युम्नसङ्कर्षणवासुदेववराहनारसिंहषण्मूर्त्यात्मक,
स्वहृदयमध्यस्थितसुषुम्नानाडीदक्षिणपार्श्वस्थित पञ्चाशत्सङ्ख्याक-
पिङ्गळानाडीषु तदुत्तरपार्श्वस्थिततावत्सङ्ख्याकव्यञ्जनार्णप्रतिपाद्य
तावत्सङ्ख्याकेडानाडीषु तत्तद्योग्यतत्कालानुसारप्राप्ततत्तन्नाडीस्थितबृहतीछन्द-
ऋक्सहस्रगत षट्त्रिंशत्सहस्रह्रस्वस्वराख्याक्षरप्रतिपाद्य, तन्निष्ठतन्त्रियामक-
प्रातर्माध्यन्दिनसायमाख्यसवनत्रय तत्तत्कालीनतदभिमानिवसुरुद्रादित्योपास्य
परमाणुसम्बन्धितावत्सङ्ख्याकाहर्नियामकार्हनामक मुख्यप्राणोपास्यरमायुक्तपुरुषरूपात्मक
प्रादेशमात्रहृदयव्यापकप्रादेशपरिमितस्थानेशात्मक देहान्तर्गतदेहाङ्गुष्ठ-
परिमितजीवान्तर्गत जीवाङ्गुष्ठपरिमितस्वहृदयकमलकर्णिकामूलस्थितमूलेशात्मक
तावत्परिमितकर्णिकाग्रस्थितबिम्बरूपे जीवेशत्वदृष्ट्याऽनादिकालतःप्राप्त

मदीयशुभाशुभकर्मणोर्मध्ये शुभकर्मानुसारतः तत्प्रेरितेन मुख्यप्राणेन,
तत्त्वाभिमानिदेवताद्वाराऽनुकारितावस्थात्रयनियामकानुभवकालघटितश्रीविष्णुस्वातन्त्र्य-

स्मृतिप्रदानक नित्यनैमित्तिककाम्यभेदेन त्रिविधविद्याश्रितस्ववर्णाश्रमोचित-
सङ्कल्पितभगवत्पूजात्मककर्मजन्यफलेनापरोक्षज्ञानात्पूर्वमन्तःकरणशुद्धिद्वारा
तदुपासकेन ततः परं भगवदिच्छया प्राप्तनिजगुरूपदिष्टस्वबिम्बविषयक,
पूर्णसच्चिदानन्दात्मक चतुर्गुणाद्युपासनजिज्ञासाद्युपासादिभिः स्वबिम्बापरोक्ष-
ज्ञानोत्पादकेन मनुष्योत्तमानामारभ्य चतुर्मुखपर्यन्तानां पञ्चविधमुक्तियोग्यानां
च स्वबिम्बोपासिभिर्लिङ्गापगमे स्वरूपानन्दाविर्भाव वैचित्र्यानन्दप्रदज्ञानेन
त्वयि समर्पितेन त्वत्पूजैवास्तु ।

तथा मदीयशुभाशुभकर्मणोर्मध्येऽशुभकर्मानुसारेण त्वत्प्रेरितमुख्यप्राणेन
तत्त्वाभिमान्यसुरमारभ्य कलिपर्यान्तानां तमोयोग्यानां पापबाधिभिर्गदायुधप्रदानेन
महातमसिस्थितानां दुःखानुभवेन स्वरूपभूतदुःखातिशयप्रदातेति ज्ञानेन त्वयि
समर्पितेन त्वत्पूजैवास्तु ॥

इति श्रीराघवेन्द्र गुरुवर्यप्रणीतम सर्वसमर्पणगद्यं सम्पूर्णम्

॥ भारतीरमणमुख्यप्राणान्तर्गत श्रीकृष्णार्पणमस्तु ॥